



Kæra um atburð hjá Rxxx til kapping á Argjum 23.10.2021

Kæran:

Leygarkvøldið 23. oktober fekk DSF kæru um eina hending í sambandi við lið- og double-kappingina á Argjum henda sama dagin.

Kæran var send til formannin 5 tímar eftir kappingarlok. Tí kann staðfestast, at kæran kom inn til tíðina.

Hendingin fór fram í gongini í Argja skúla uml kl 15:45, har Rxxx uttan ávaring skal hava sliðið Axxx hart við flatari hond í oyra/nakkan. Slagið var so hart, at allir sum vóru har, vórðu skelkaðir.

Pxxx, ið var hjástaddur, fekk eisini at vita frá Rxxx, at um hann segði meira, so skuldi Rxxx smekka nevan beint í gronina á honum. Hetta fer fram, eftir at Axxx hevur rætt hondina framm og ynskt Rxxx tillukku við silvurheiðursmerkinum í liðkappingini.

Partshoyringar:

Nevndin í DSF hevði fund sunnukvøldið 24. oktober, har viðgerðin av kæruni byrjaði.

Av tí at kappingarleiðarin ikki hevði sæð hendingina og heldur einki hoyrt um hana leygardagin, var farið undir at finna møgulig vitni til hendingina og fáa skrivliga frágreiðing frá teimum. Eitt vitni sendi DSF skrivliga frágreiðing. Kærarin og Axxx vóru eisini biðnir um at koma við eini skrivligari frágreiðing.

Eftir at hava lisið hesar frágreiðingarnar, var nevndarlimur í HDF eisini biðin um eina frágreiðing í sambandi við eina triðju hending viðvíkjandi matsøluni.

Kappingarleiðarin hevði hoyrt munnhøggari í matsøluni, men hoyrði ikki orðarætt, hvør segði hvat við hvønn, tí hann sat í øðrum rúmi og gjørdi klárt til cup-dystirnar í double-kappingini. Kappingarleiðarin leggur tó aftrat, at hetta ikki var fyrstu ferð í ár, at Rxxx var miðdepilin í munnhøggariíð millum leikarar.

Tá frágreiðingarnar vóru komnar til DSF, var Rxxx biðin um at senda sína frágreiðing um hendingarnar.

Málsfrágreiðingar:

Øll hoyringsskrivini váttu, at hendingarnar eru farnar fram, Kærarin, Axxx og vitnið



hava somu frágreiðing um, hvat hendi í gongini, meðan Rxxx hevur eina nakað ørvísi útlekking av hendingunum.

Axxx fólir seg slignan hart á høgra oyra og nakkan og gjørdist sera skelkaður. Kærarin og vitnið siga somu søgu sum Axxx, og báðir siga eisini, at Rxxx hareftir hótti við at sláa Pxxx.

Um hendingina í matsøluni sigur nevndarlimurin hjá HDF, at Rxxx gjørdist illur um manglandi mat og legði eftir umboðum fyri HDF við róp og geylan og útspilling, og sum víðari í kjakinum bleiv til meira óvilja og hóttandi tóna móti limum í HDF.

Rxxx greiðir frá, at ”slagið” var eitt herðaklapp til Axxx, sum rakti ræðuliga keðiligt og at Pxxx hevði sagt okkurt, sum østi hann. Viðvíkjandi skeldarinum í matsøluni sigur Rxxx, at hann var svangur og frustreraður og segði sína meining um kvalitetin/mangulin av matinum, men fekk allar í móti sær av hesi orsök.

Støðutakan hjá nevndini:

Nevndin heldur tað er prógvað

- at hald er í kæruni um, at Axxx var sligin hart í nakkan/oyra sambært frágreiðing frá vitni og Axxx sjálvum

- at hald er í kæruni um, at Pxxx var hóttur við at verða sligin sambært frágreiðing frá vitni og Axxx

- Frágreiðingin hjá Rxxx um, at ”slagið” var eitt herðaklapp til Axxx, sum rakti ræðuliga keðiligt, verður ikki tikin til eftirtektar

- Frágreiðingin hjá Rxxx um, at hann var østur, tá hann hótti við at sláa Pxxx, ger ikki, at nevndin sær mildari uppá hendingina

- Viðvíkjandi harðliga kjakinum um matin, vátta allir partar, at hetta fór fram. Trupult er at staðfesta, hvør segði hvat við hvønn; men hetta er ikki fyrstu ferð í ár, at Rxxx er miðdepulin í munnhøggaríð millum leikarar.

Harðskapur og hóttanir hoyra ikki heima í dart-ítróttini. Hetta er atburður, ið ikki kann góðtakast og og sum gongur beint ímóti øllum ið Dartsambandi stendur fyri, og tí má Dartsambandið handla hareftir.

Avgerð:

Rxxx fær **leikbann í 6 mánaðir frá 30.10.21 at rokna**. Leikbanni umfatar allar kappingar undir DSF, herundir kappingar í einmansleiki, tvímansleiki, liðkapping, kappingar, sum feløgini undir DSF skipa fyri og altjóða kappingar undir WDF.



Niðurstøða og tilvísingar til reglugerðir:

Víst verður til *reglugerð viðkjandi atburði og ítróttaranda frá 18.09.2019* og avgerð hjá DDU um líknandi kærur:

Í reglugerðini stendur m.a.:

Um leikari verður burturvístur av kappingarleiðaranum, skal nevndin í DSF hava boð um hetta sum skjótast. Nevndin ásetur síðan revsing, ið kann vera bót ella karantena. Nevndin í DSF hevur eisini mynduleika at taka avgerð í móguligum málum og kærum, sum koma eftir eina kapping. Kærur skulu sendast formanninum í seinasta lagið 24 tímar eftir at kapping er lokin. Nevndin í DSF tekur síðan støðu til kærana í seinasta lagi eina viku eftir at kappingin er lokin. Nevndin í DSF kann eisini taka mál upp av sínum eintingum, herundir hendingar/atburð á kappingarstaðnum, sum ikki beinleiðis viðvíkja einum dysti.

Sum dømi um vánaligan ítróttaranda/atburð kunnu nevnast:

- Larmandi/provokerandi/niðurgerandi atferð.
- Víst verður annars til lógarverkið hjá DDU

Eingi fordømi eru í føroyskum darti um líknandi kærur og tí hevur nevndin í DSF hugt eftir, hvussu onnur lond rundan um okkum áseta revsingar í slíkum málum. DDU hevur í ár ásett leikbann í 6 mánaðir líknandi í málið, har kæran snýr seg um at sláa leikara og hóttan um at sláa leikara.

Møguleikar at kæra avgerðina um revsing:

Í viðtøkunum hjá DSF stendur í §9: *Í dómsnevndini sita 3 limir, sum arbeiða sambært reglugerð fyri dómsnevndir hjá ÍSF. Um dómsnevndin ikki er sett, verður starvsnevndin at meta sum dómsnevnd.*

Av tí at starvsnevndin eisini virkar sum dómsnevnd, kann avgerðin ikki kærast víðari í DSF. Avgerðir hjá starvsnevndini í DSF kunnu kærast víðari til kæruskipanina hjá ÍSF innan 7 dagar.

30. oktober 2021

Starvsnevndin

Hans Eivind Olsen

Kristian Joensen

Jens Albert Simonsen